

Opinjoni tal-Kumitat Ekonomiku u Soċjali Ewropew dwar “Lejn strateġija tal-UE dwar il-konsum sostenibbli”**(opinjoni fuq inizzjattiva proprja)**

(2020/C 429/08)

Relatur: **Peter SCHMIDT**

Deċiżjoni tal-Assemblea Plenarja	20.2.2020
Bażi legali	Artikolu 32(2) tar-Regoli ta; Proċedura Opinjoni fuq inizzjattiva proprja
Sezzjoni kompetenti	Sezzjoni għall-Agrikoltura, l-Iżvilupp Rurali u l-Ambjent
Adottata fis-sezzjoni	8.7.2020
Adottata fil-plenarja	18.9.2020
Sessjoni plenarja Nru	554
Riżultat tal-votazzjoni (favur/kontra/astensjonijiet)	212/2/5

1. Konkluzjonijiet u rakkomandazzjonijiet

1.1 Il-pandemija tal-COVID-19 kixfet il-fragilità tal-ktajjen tal-provvista. Il-bini mill-ġdid tal-ekonomija wara l-kriżi se jkun opportunità biex nikkunsidraw mill-ġdid is-soċjetà tagħna u niżviluppaw mudell ġdid ta' prosperità. M'għadhiex għażla, iżda neċessità, li l-prijoritajiet jiġu orjentati lejn modi ta' produzzjoni, distribuzzjoni u konsum aktar sostenibbli u li l-atturi kollha fil-ktajjen tal-provvista jsiru aktar reżiljenti għall-kriżijiet. Ir-reżiljenza tal-bdiewa li jkabbri l-ikel tagħna, jew tal-haddiema li jipproduċu l-hwejjeġ tagħna għandha l-istess importanza bħar-reżiljenza tal-kumpaniji importaturi, il-manifatturi, il-bejjiegha bl-ingrossa, l-SMEs jew il-ktajjen tal-bejgħ bl-imnut fl-Ewropa.

1.2 Il-KESE jitlob strateġija komprensiva tal-UE dwar il-konsum sostenibbli. L-aktar għażla sostenibbli għandha tkun l-aktar għażla faċli għaċ-ċittadini. Dan jirrikjedi bidla sistematika fil-mod kif niproduċu u nikkunsmaw. B'mod partikolari, ir-responsabbiltà tal-produtturi⁽¹⁾ li jindirizzaw il-konsum mhux sostenibbli jehtieg li tiġi rikonossuta aħjar. Peress li s-swieq mhux se jwettqu riżultati sostenibbli b'mod awtomatiku, hija meħtieġa strateġija biex jinholqu l-kuntest regolatorju u d-direzzjoni strateġika kemm għas-settur privat (inkluż permezz ta' mudelli ta' negozju ċirkolari u sostenibbli) kif ukoll għall-awtoritajiet pubbliċi (eż. permezz tal-akkwist pubbliku).

1.3 Id-dimensjoni soċjali għandha tkun integrata bis-shih fl-istrateġija flimkien mad-dimensjonijiet ekonomiċi u ambjentali, sabiex tinkiseb koerenza politika tant meħtieġa għall-iżvilupp sostenibbli. Għal żmien twil l-UE kkoncentrat fuq soluzzjonijiet ibbażati fuq is-suq u ttraskurat id-dimensjoni taċ-ċittadini u l-haddiema. It-titjib tal-kundizzjonijiet tax-xogħol, il-pagi minimi, il-protezzjoni soċjali, l-investment fis-servizzi pubbliċi, il-governanza inkluziva, it-tassazzjoni ġusta, eċċ. għandhom jiġu inklużi bħala kriterji ta' sostenibbiltà. Dan jikkontribwixxi biex is-sistemi tal-produzzjoni u l-konsum tagħna jsiru aktar ġusti u aktar sostenibbli fit-tul. Dan jikkontribwixxi wkoll għall-implimentazzjoni tal-Aġenda 2030 tan-NU.

1.4 Strateġija tal-UE dwar il-konsum sostenibbli għandha tagħti attenzjoni partikolari lill-impatt fuq il-popolazzjonijiet vulnerabbli u l-familji b'introjtu baxx, li kienu – u se jkomplu jkunu – partikolarment milquta mill-kriżi attwali, filwaqt li thares ukoll lejn l-impatt fuq l-atturi vulnerabbli fil-ktajjen tal-provvista, inklużi l-bdiewa u l-haddiema. Il-prodotti u s-servizzi sostenibbli għandhom isiru aċċessibbli u affordabbli għal kulhadd.

1.5 Fuq perjodu ta' żmien qasir u medju, l-ghodod ta' politika rilevanti kollha (pereżempju l-akkwist pubbliku, it-tikkettar, it-tassazzjoni, eċċ.) għandhom ikunu kkoordinati u mmirati aħjar lejn din il-viżjoni. Approċċ aktar armonizzat huwa meħtieġ biex jinghelbu l-frammentazzjoni attwali tal-politiki tal-UE u l-approċċ kompartmentalizzat.

⁽¹⁾ Il-produtturi huma responsabbli fis-setturi kollha, iżda s-sitwazzjoni speċifika tal-bdiewa għandha tiġi rikonossuta.

1.6 Fil-kuntest tal-irkupru ta' wara l-COVID, il-KESE jistieden lill-Kummissjoni, lill-Parlament u lill-Istati Membri biex jaħdmu mill-qrib mal-KESE fuq l-iżvilupp ta' programm sostanzjali u kkoordinat ta' politiki integrati li se jgħinu lill-Ewropa "tibni mill-ġdid aħjar" u tohloq il-kundizzjonijiet għal strateġija komprensiva tal-UE għall-konsum sostenibbli. Il-KESE jirrakkomanda l-azzjonijiet speċifiċi għall-implimentazzjoni li ġejjin:

- L-introduzzjoni ta' normi għall-prodotti u projbizzjonijiet li jrawmu s-sostenibbiltà, jiġifieri dawk li jippromovu l-longevità u s-sostenibbiltà tal-prodott
- Il-projbizzjoni ta' Prattiki Kummerċjali Ingusti (UTPs)
- It-titjib tar-regoli tal-kompetizzjoni għall-inizjattivi kollettivi li jippromovu s-sostenibbiltà fil-ktajjen tal-provvista
- Il-klawzoli soċjali u ambjentali fil-ftehimiet kummerċjali jsiru infurzabbli
- It-titjib tar-responsabbiltà korporattiva u ż-żieda tas-sensibilizzazzjoni tal-kumpaniji dwar l-aspetti ambjentali (eż. l-EMAS) u dawk soċjali
- L-introduzzjoni ta' trasferimenti tat-taxxa minn fuq ix-xogħol għal fuq l-użu tar-rizorsi
- Il-promozzjoni ta' akkwist pubbliku ġust u ekoloġiku, bi kriterji obbligatorji minimi
- It-titjib tat-trasparenza bl-introduzzjoni ta' regoli obbligatorji tat-tikkettar dwar l-oriġini, is-sostenibbiltà u d-dimensjoni soċjali
- L-inkoraġġiment ta' inizjattivi minn isfel għal fuq u interventi pilota
- L-indirizzar tar-reklamar u l-kummerċjalizzazzjoni
- Il-promozzjoni tal-edukazzjoni dwar il-konsum sostenibbli.

2. Introduzzjoni

2.1 Il-pandemija tal-COVID-19 kixfet il-fragilità tal-ktajjen tal-provvista u l-htieġa ta' trasformazzjoni urġenti u sistemika. Nuqqas ta' investment fis-setturi tas-saħħa u tal-kura, dipendenza żejda fuq il-ktajjen tal-provvista globali u sistemi ekonomiċi li jiddependu fuq proċessi lineari ta' produzzjoni u konsum li huma inkompatibbli mal-konfini tal-pjaneta pperikolaw il-kapaċità tal-gvernijiet li jiehdu azzjoni rapida u deċiżiva biex jipproteġu s-saħħa pubblika. M'għadhiex għażla, iżda neċessità, li l-prijoritajiet jiġu orjentati lejn modi ta' produzzjoni, distribuzzjoni u konsum aktar sostenibbli u li l-atturi kollha fil-ktajjen tal-provvista jsiru aktar reżiljenti għall-kriżijiet⁽²⁾. Il-pandemija ġabet il-protezzjoni soċjali, is-servizzi pubbliċi, il-haddiema b'hiliet baxxi, is-saħħa u s-sigurtà fuq il-post tax-xogħol kif ukoll il-kundizzjonijiet tax-xogħol fiċ-ċentru tal-midja u d-dibattitu politiku.

2.2 L-UE impenjat ruħha bis-shiħ għall-Aġenda 2030 tan-NU u s-17-il Għan ta' Żvilupp Sostenibbli (SDGs) tagħha. Madankollu, l-implimentazzjoni tal-SDG 12 dwar il-konsum u l-produzzjoni sostenibbli għadha ta' sfida fl-Ewropa⁽³⁾, filwaqt li hija strumentali għat-twettiq tal-Aġenda 2030 fl-intier tagħha. Fil-fatt, il-modi kif il-biċċa l-kbira tan-nies jikkunsmaw illum – volumi kbar b'rata għolja, tul trajettorja lineari u b'hela sinifikanti (hu-uża-armi) – mhumiex sostenibbli. Barra minn hekk, iċ-ċittadini tqiesu primarjament bħala konsumaturi individwali, u dan poġġa piż ta' responsabbiltà fuq in-nies għall-għażliet tagħhom, minghajr ma gew mogħtija alternattivi aċċessibbli jew affordabbli.

2.3 Il-KESE talab preċedement lill-UE biex tipproponi viżjoni ġdida ta' prosperità għan-nies u l-pjaneta abbażi tal-prinċipji tas-sostenibbiltà ambjentali, id-dritt għal hajja decenti u l-protezzjoni tal-valuri soċjali⁽⁴⁾. Approċċ sistematiku tal-UE għall-konsum sostenibbli huwa wiehed mill-elementi importanti u essenzjali tal-viżjoni strateġika tal-KESE ta' ekonomija sostenibbli u ta' benesseri fejn hadd ma jithalla jibqa' lura.

2.4 Il-momentum politiku huwa għoli għall-UE biex tiehu passi deċiżivi lejn din il-viżjoni. Il-Patt Ekoloġiku – u Soċjali – Ewropew għandu potenzjal enormi biex jerga' jibni l-ekonomija wara l-kriżi tal-COVID-19 fuq bażi aktar sostenibbli, jikkontribwixxi għall-holqien ta' mudell ġdid ta' prosperità u jiżgura tranżizzjoni ġusta⁽⁵⁾.

⁽²⁾ Riżoluzzjoni tal-KESE dwar l-irkupru wara l-kriżi tal-COVID-19

⁽³⁾ Eurostat, Sustainable development in the EU, 2020 (Eurostat, Żvilupp sostenibbli fl-UE, 2020) (mhux disponibbli bil-Malti).

⁽⁴⁾ ĠU C 106, 31.3.2020, p. 1.

⁽⁵⁾ ĠU C 47, 11.2.2020, p. 30.

2.5 B'mod partikolari, il-Pjan ta' Azzjoni għal Ekonomija Ċirkolari (CEAP) il-gdid jinkludi azzjoni speċifika dwar l-ghoti tas-setgħa lill-konsumaturi għat-tranzizzjoni ekoloġika u diversi inizjattivi li jistgħu jgħinu biex tintwera r-responsabbiltà tar-regolaturi u l-kumpaniji. Is-CEAP għandu jwessa' l-kamp ta' applikazzjoni tal-"Patt Gdid għall-Konsumaturi" tal-2018, li kien iffukat prinċipalment fuq il-protezzjoni u l-infurzar aktar milli fuq l-ghoti tas-setgħa. L-implimentazzjoni tal-Istrateġiji Mill-Għalqa sal-Platt u għall-Bijodiversità hija wkoll ta' importanza doppja peress li l-kriżi tal-COVID-19 għamlitha aktar urgenti minn qatt qabel li jiżiedu r-reziljenza u s-sostenibbiltà tas-sistemi tal-ikel tal-UE u dawk globali. It-tmien Programm ta' Azzjoni Ambjentali li jmiss għandu jkun opportunità biex il-konsum sostenibbli jiġi indirizzat b'mod aktar deċiżiv.

2.6 Din l-Opinjoni se tikkontribwixxi għar-riflessjoni dwar l-irkupru ta' wara l-COVID-19 billi tippovdi rakkomandazzjonijiet konkreti għal strateġija komprensiva tal-UE dwar il-konsum sostenibbli, bhala parti mill-Patt Ekoloġiku Ewropew u bhala komplement għas-CEAP il-gdid.

3. Sfdi – analiżi tas-sitwazzjoni attwali

3.1 L-Ewropa għadha 'l bogħod milli tgħix fil-konfini tal-pjaneta. Studji differenti li japplikaw metodoloġiji differenti biex jivvalutaw il-mudelli ta' konsum tal-UE jaslu għal din l-istess konklużjoni⁽⁶⁾, inkluż rapport reċenti mill-Aġenzija Ewropea għall-Ambjent (EEA) u l-Uffiċċju Federali Żvizzeru għall-Ambjent (FOEN)⁽⁷⁾.

3.2 Il-konsum ta' prodotti u servizzi huwa xprun dirett u indirett ta' pressjonijiet bħat-tibdil fl-użu tal-art, l-emissjonijiet u r-rilaxx ta' sustanzi kimiċi tossiċi fl-ambjent, li min-naha tagħhom jiġġeneraw firxa ta' impatti ambjentali, inklużi t-tibdil fil-klima, it-tnaqqis u t-tniġġis tal-ilma helu, u t-telfien tal-bijodiversità. Din l-"impronta ekoloġika" tal-konsum hija għolja fl-Ewropa; fil-fatt hija waħda mill-ogħla fid-dinja. Id-data tissuggerixxi li se jkollna bżonn kważi tliet Dinjiet biex tiġi sostnuta l-ekonomija globali jekk kulhadd fuq il-pjaneta jikkonsma bħal persuna Ewropea medja⁽⁸⁾,⁽⁹⁾.

3.3 Biex iżzomm il-livelli għoljin ta' konsum tagħha, l-Ewropa tiddependi fuq ir-riżorsi li jiġu estratti bnadi oħra. B'hekk, l-Ewropa qed testernalizza dejjem aktar il-pressjonijiet tagħha fuq kwistjonijiet ambjentali ewlenin fpartijiet oħra tad-dinja⁽¹⁰⁾. Kollox ma' kollox, dan il-mudell m'għadux kompatibbli ma' futur sikur u sostenibbli⁽¹¹⁾.

3.4 Filwaqt li l-esportazzjoni tal-impronta ambjentali tal-UE permezz tal-kummerċ ma tistax titqies bhala sostenibbli, jehtieg li jiġi rikonoxxut ukoll li l-kummerċ mal-UE għandu rwol importanti fl-iżvilupp soċjoekonomiku ta' hafna pajjiżi, b'mod partikolari l-pajjiżi l-anqas żviluppati (LDCs). Fil-fatt, l-UE tippromovi b'mod attiv il-kummerċ bhala għodda biex trawwem is-sostenibbiltà b'mod globali u fi hdan il-pajjiżi msieħba kummerċjali. Jehtieg għalhekk li l-prinċipji tal-gustizzja, iċ-ċirkolarità u l-konsum aktar sostenibbli jiġu allinjati b'attenzjoni mal-kummerċ, u b'hekk jinholqu opportunitajiet kemm għall-UE kif ukoll għall-imsieħba kummerċjali tagħha⁽¹²⁾.

3.5 Il-mudelli attwali ta' konsum Ewropej iqajmu wkoll diversi mistoqsijiet dwar l-ekwità soċjali. Filwaqt li partijiet mill-Ewropa għandhom xi whud mill-ogħla impronti tal-materjal fid-dinja⁽¹³⁾, reġjuni oħra fl-Ewropa ma jistgħux jaffordjaw standard tal-għajxien li generalment jitqies bhala aċċettabbli. Il-livell ta' deprivazzjoni materjali jvarja bil-kbir madwar l-UE, l-istess bħal-livell ta' pressjoni ekonomika⁽¹⁴⁾. Il-konsum huwa għalhekk marbut mill-qrib ma' aġendi politiċi dwar, pereżempju, in-nutrizzjoni, il-faqar u l-inugwaljanza⁽¹⁵⁾. Konsum aktar sostenibbli fl-Ewropa kollha jista' jinvolvi żieda fl-użu tar-riżorsi għal xi whud, u tnaqqis fl-użu tar-riżorsi minn oħrajn – b'mod generali bilanċ ahjar ta' aċċess għar-riżorsi u għustizzja msahħa tar-riżorsi⁽¹⁶⁾.

⁽⁶⁾ ŻEE SOER 2020.

⁽⁷⁾ ŻEE.

⁽⁸⁾ Netwerk tal-Impronta Globali.

⁽⁹⁾ Vandermaesen, T. et al. (2019) EU overshoot day – Living beyond nature's limits (Nghixu lil hinn mil-limiti tan-natura). WWF (mhux disponibbli bil-Malti).

⁽¹⁰⁾ SOER 2020.

⁽¹¹⁾ Steffen, W. et al., 2015.

⁽¹²⁾ Kettunen, M., Gionfra, S. u Monteville, M. (2019). EU circular economy and trade, (L-ekonomija ċirkolari u l-kummerċ tal-UE) IEEP Brussell/Londra.

⁽¹³⁾ ŻEE.

⁽¹⁴⁾ Eurostat.

⁽¹⁵⁾ NU/KEE (2018).

⁽¹⁶⁾ Rijnhout L., Stoczkiewicz M., Bolger M. (2018). Necessities for a Resource Efficient Europe (Htiġijiet għal Ewropa effiċjenti fl-Użu tar-Riżorsi) (mhux disponibbli bil-Malti).

3.6 Il-konsum mhux sostenibbli huwa xprunat minn interazzjoni kumplessa bejn firxa ta' fatturi differenti. Il-mudell ta' negozju dominanti huwa lineari, bil-biċċa l-kbira tat-tkabbir tal-kumpaniji għadu bbażat fuq aktar nies li jixtru aktar oġġetti. Il-hajja effettiva ta' hafna prodotti tal-konsumatur qed tonqos ⁽¹⁷⁾, filwaqt li t-tiswija tagħhom qed issir dejjem aktar diffiċli (ta' spiss intenzjonalment) ⁽¹⁸⁾. Alternattivi għall-mudell ekonomiku lineari "hu-uża-armi", bħal dawk ibbażati fuq iċ-ċirkolarità materjali, is-servizz ta' manutenzjoni jew il-kondivizjoni, jistgħu jikkontribwixxu għal tnaqqis fil-konsum generali tal-materjal iżda jibqgħu periferali u ta' spiss ma jkunux jistgħu jikkompetu ma' soluzzjonijiet lineari taħt kundizzjonijiet attwali ⁽¹⁹⁾. Fil-fatt, il-prodotti sekondarji (użati mill-ġdid/manifatturati mill-ġdid/riciklati) ta' spiss jinbieghu flimkien ma' prodotti primarji (ġodda), li jirriżultaw f'impatti ambjentali kemm mill-produzzjoni primarja kif ukoll minn dik sekondarja ⁽²⁰⁾. Il-promozzjoni taċ-ċirkolarità mingħajr il-promozzjoni ta' tibdil sistemiku usa' fil-produzzjoni (b'mod partikolari d-disinn tal-prodott), il-konsum u l-prevenzjoni tal-iskart ikunu għalhekk qed jindirizzaw biss parti mill-problema. Il-konsumaturi għandhom jibbenefikaw minn "dritt għat-tiswija".

3.7 Il-prezz huwa wiehed mill-aktar fatturi determinanti u motivaturi tad-domanda importanti ⁽²¹⁾ u sakemm il-prezz tal-prodotti u s-servizzi ma jirriflettix b'mod aktar preċiż l-ispejjeż reali tagħhom, bidla generali lejn mudelli ta' konsum sostenibbli ma tkunx possibbli. Attwalment, l-ispejjeż ekonomiċi tal-esternalitajiet ambjentali u soċjali tal-produzzjoni u l-konsum normalment jiġġarrbu mill-kontribwenti u minn ġenerazzjonijiet futuri, mhux mill-kumpaniji li jikkummerċjalizzaw il-prodotti u s-servizzi inkwistjoni. Il-prodotti u s-servizzi li joffru soluzzjonijiet alternattivi b'impatti aktar baxxi ta' spiss għadhom jiswew aktar u huma ta' xkiel għall-aċċess, minkejja l-impatti ppruvati ta' esternalitajiet inqas negattivi minn opzjonijiet ta' konsum aktar sostenibbli, bħal prodotti organiċi u tal-Kummerċ Ġust ⁽²²⁾.

3.8 Sadanittant, qed tingħata aktar attenzjoni lill-metodi u l-istudji tal-kontabilità tal-ispejjeż reali li żdiedu minu l-ekonomista Pigou ħoloq it-terminu spejjeż ta' "esternalità" ⁽²³⁾. Fl-2008, il-KE ppubblikat strategija dwar l-internalizzazzjoni tal-ispejjeż esterni ⁽²⁴⁾, fejn identifikat it-tassazzjoni, il-pedaġġ (jew it-tariffi għall-utenti) u, f'ċerti ċirkostanzi, l-iskambju ta' kwoti tal-emissjonijiet, bħala l-istrumenti ekonomiċi ewlenin għall-internalizzazzjoni tal-ispejjeż esterni. Madankollu, ix-xejra fit-tul fl-Ewropa hija li d-dhul mit-taxxi "ambjentali" bħala sehem mid-dhul totali mit-taxxi qed jonqos ⁽²⁵⁾.

3.9 Sfida oħra hija kkawżata mill-interpretazzjoni attwalment dominanti tad-dritt tal-kompetizzjoni, li tadotta kuncett ristrett hafna tal-benesseri tal-konsumatur, li jagħti prijorità lill-prezzijiet irhas tal-ixkaffa għall-konsumatur fuq is-sostenibbiltà tal-prodotti u kif dawn ġew prodotti. Fl-2013, l-awtorità Netherlandiża tal-kompetizzjoni (ACM), fil-kawża dwar il-"Ftehim dwar l-Energija", iddeċidiet li Ftehim dwar l-Energija għat-Tkabbir Sostenibbli bejn bosta partijiet interessati ma' impjegaturi, trade unions, organizzazzjonijiet ambjentali u oħrajn għall-konservazzjoni tal-enerġija, it-tishih tal-enerġija minn sorsi rinnovabbli u l-holqien tal-impjegi, ma kienx konformi mar-rekwiżiti tad-dritt tal-kompetizzjoni. Fl-2014, l-ACM, fil-kawża "It-Tiġieġ ta' Għada", sabet li ftehim bejn bosta partijiet interessati biex jizdied il-benesseri tat-tiġieġ, bħal anqas antibijotiċi u aktar spazju, u miżuri ambjentali addizzjonali, kien qed jirrestringi l-kompetizzjoni.

3.10 Il-Linji Gwida tal-Kummissjoni dwar l-Artikolu 101(3) jiddikjaraw li l-għan tal-Artikolu 101 huwa li jipproteġi l-kompetizzjoni "bħala mezz biex jissahħah il-benesseri tal-konsumatur u biex tiġi żgurata allokkazzjoni effiċjenti ta' riżorsi" [Traduzzjoni mhux uffiċjali], mingħajr ebda indikazzjoni dwar jekk jistgħu jew ma jistgħux jitqiesu kunsiderazzjonijiet mhux ekonomiċi, jew kif dan jista' jsir. Hafna operaturi jixtiequ jżidu l-proġetti tagħhom ta' sostenibbiltà iżda l-investimenti huma għoljin wisq biex iwettquhom waħedhom. Il-linji gwida dwar id-dritt tal-kompetizzjoni għandhom jipprovdu aktar ċarezza lill-operaturi dwar kif jinvolvu ruħhom f'kooperazzjoni ta' sostenibbiltà.

3.11 Studju reċenti mill-Fairtrade Foundation jippreżenta evidenza li xenarju legali mhux ċar madwar kollaborazzjoni potenzjali fir-rigward tal-prezzijiet baxxi tal-prodotti meta jitilqu mill-azjenda agrikola jirrestringi l-progress lejn il-hidma kollaborattiva biex jiġu żgurati pagi u introjtu li jiġgarantixxu l-għajxien fil-ktajjen tal-provvista. Ir-rapport jinnota aktar ċarezza mill-awtoritajiet tal-kompetizzjoni dwar kif il-kollaborazzjoni prekompetittiva fir-rigward tal-kwistjoni ta' prezzijiet baxxi tal-prodotti meta jitilqu mill-azjenda agrikola tiġi vvalutata skont id-dritt tal-kompetizzjoni tkun ta' għajjnuna kbira għall-progress ⁽²⁶⁾.

⁽¹⁷⁾ ZEE (2018) Waste prevention in Europe (Il-prevenzjoni tal-iskart fl-Ewropa) (mhux disponibbli bil-Malti)

⁽¹⁸⁾ EEB (2019) Cool products don't cost the earth (Il-prodotti intelliġenti ma jiswewx id-dinja). (mhux disponibbli bil-Malti)

⁽¹⁹⁾ OECD (2019). (mhux disponibbli bil-Malti)

⁽²⁰⁾ Zink, T. u Geyer, R. (2017).

⁽²¹⁾ Eurobarometer, food safety, June 2019 (Ewrobarometru, is-sikurezza tal-ikel, Ġunju 2019) (mhux disponibbli bil-Malti)

⁽²²⁾ The external costs of banana production (L-ispejjeż esterni tal-produzzjoni tal-banana). (mhux disponibbli bil-Malti)

⁽²³⁾ Pigou, A. C. (1920). The Economics of Welfare. (L-Ekonomija tal-Benesseri.) (mhux disponibbli bil-Malti)

⁽²⁴⁾ EC Strategija għat-tweqqif tal-internalizzazzjoni tal-ispejjeż esterni COM(2008) 435 final.

⁽²⁵⁾ Eurostat.

⁽²⁶⁾ Competition Policy and Sustainability: A study of industry attitudes towards multi-stakeholder collaboration in the UK grocery sector" (Il-Politika tal-Kompetizzjoni u s-Sostenibbiltà: Studju tal-attitudnijiet tal-industrija lejn il-kollaborazzjoni bejn bosta partijiet interessati fis-settur tal-merċa tar-Renju Unit) – Fairtrade Foundation. Londra, Ir-Renju Unit; April 2019 (mhux disponibbli bil-Malti).

3.12 Ostaklu għal approċċ koerenti għall-konsum sostenibbli huwa l-frammentazzjoni attwali tal-politiki tal-UE. Pereżempju, fir-rigward tal-implimentazzjoni tad-Direttiva tal-UE dwar l-Akkwist Pubbliku tal-2014⁽²⁷⁾, diversi Direttorati Ġenerali tal-Kummissjoni jaħdmu separatament fuq l-ghoti ta' dokumenti ta' gwida lill-awtoritajiet kontraenti (Il-Manwal dwar "ix-Xiri Ekoloġiku" mid-DG Ambjent⁽²⁸⁾, "Ix-Xiri Soċjali" immexxi mid-DG GROW⁽²⁹⁾ – fil-proċess li jiġi aġġornat) filwaqt li hemm avviż separat tal-KE "Gwida dwar l-Akkwist ta' Innovazzjoni"⁽³⁰⁾. Dan jista' johlq konfużjoni kbira għall-awtoritajiet kontraenti fl-UE li jixtiequ jadottaw approċċ integrat għall-akkwist sostenibbli, kif stabbilit fl-SDG 12.3.

4. Viżjoni – Lejn strateġija komprensiva tal-UE dwar il-konsum sostenibbli

4.1 Il-politiki li jindirizzaw is-sostenibbiltà tal-proċessi tal-produzzjoni (pereżempju l-ekodisinn), il-prodotti u s-servizzi, u li jitrattaw il-materjali li jsiru skart, ilhom element fundamentali tal-politika tal-UE u jeżisti qafas ta' politika stabbilit relattivament sew. Madankollu, dan l-approċċ m'għadux biżżejjed biex tinkiseb l-iskala tal-bidla meħtieġa fiż-żmien disponibbli – jeħtieġ li tinghata aktar attenzjoni lir-rwol tal-konsum fit-twertiq tal-iżvilupp sostenibbli.

4.2 Il-politiki fil-livell tal-UE li għandhom fil-mira tagħhom il-konsum sa issa ffukaw fuq ir-rwoli taċ-ċittadini bħala konsumaturi u fuq l-użu ta' għodod ta' politika bbażati fuq l-informazzjoni biex jippruvaw jinfluwenzaw l-imġiba tal-konsumaturi. Eżempji ewlenin jinkludu t-tikkettar ekoloġiku tal-prodotti, kampanji ta' sensibilizzazzjoni u kriterji volontarji tal-akkwist pubbliku ekoloġiku.

4.3 Dawn l-għodod ta' politika kellhom effett limitat fuq il-konsum mhux sostenibbli. Fil-fatt, ftit li xejn hemm evidenza li tissuggerixxi li t-titjib fl-informazzjoni dwar il-prestazzjoni ambjentali tal-prodotti, bhall-ekotikketti, jirriżulta f'tidil reali fl-imġiba tax-xiri, u wisq inqas fuq l-iskala meħtieġa. Dan huwa minhabba diversi effetti rebound, rutini u drawwiet subkonxji⁽³¹⁾. L-għażliet tagħna bħala konsumaturi (kemm jekk domestiċi, kif ukoll tas-settur privat jew pubbliċi) jibqgħu fil-biċċa l-kbira xprunati mill-prezz u l-konvenjenza⁽³²⁾. Madankollu, huwa importanti li jiġi enfasizzat li r-responsabbiltà għal dawn l-għażliet fis-sistema eżistenti ma tkunx tal-konsumaturi, iżda pjuttost tal-produtturi⁽³³⁾. Hija l-loġika kapitalista u l-iżbilanċ tal-poter fil-katina tal-provvista li jwasslu għal "għirja lejn l-iktar livell baxx", filwaqt li tinghata prijorità lill-prezz fuq is-sostenibbiltà.

4.4 Dan huwa wkoll problematiku biex iċ-ċittadini jinżammu responsabbli għall-provvista ta' konsum aktar sostenibbli, filwaqt li l-biċċa l-kbira tal-prodotti u s-servizzi ma jiżvelawx l-ispejjeż reali tagħhom u l-lievi tas-suq u tas-soċjetà jibqgħu determinati biex jinkoraġġixxu aktar konsum materjali. Ir-responsabbiltà tas-setturi privati u pubbliċi li jindirizzaw il-konsum mhux sostenibbli jeħtieġ li tiġi rikonoxxuta aħjar u li jiġu adottati għodod biex jgħinu jiżguraw – b'mod ibbilanċjat u trasparenti – li l-għażla aktar b'saħħitha, aktar sostenibbli u aktar sikura hija l-għażla l-aktar faċli u l-aktar affordabbli għaċ-ċittadini. Il-KE għandha tkompli tappoġġja kampanji pan-Ewropej mmexxija mis-soċjetà ċivili dwar il-konsum sostenibbli, billi ma tiffokax biss fuq deċiżjonijiet individwali tal-konsumaturi.

4.5 Parti mir-raġuni għan-natura tal-politika fil-livell tal-UE sal-lum hija l-bilanċ tar-responsabbiltajiet tal-politika bejn l-UE u l-Istati Membri tagħha. Għodod ta' politika li jistgħu jintużaw biex jippruvaw jirregolaw id-domanda, bhat-taxxi, fil-biċċa l-kbira jaqgħu taħt il-kompetenza tal-Istati Membri. Madankollu, l-UE għandha rwol ċentrali fl-iżgurar li l-Ewropa tgħix fil-konfini tal-pjaneta u għandha diversi mezzi li permezz tagħhom taġixxi fir-rigward tal-konsum mhux sostenibbli. Xi Stati Membri jistgħu jibbenefikaw ukoll minn gwida ulterjuri (sett ta' għodod) mill-UE.

4.6 Approċċi uniċi, pereżempju ġusti jew ċirkolari, huma importanti iżda mhumiex biżżejjed biex tinkiseb is-sostenibbiltà. Barra minn hekk, hemm ir-riskju li l-iżvilupp ta' reazzjonijiet politiċi għall-konsum mhux sostenibbli b'mod iżolat minn xulxin jista' johlq kwistjonijiet mhux previsti aktar 'il quddiem. Huwa meħtieġ approċċ komprensiv u kkoordinat, li jirrifletti l-kumplessità ta' din il-kwistjoni preżenti u li jagħti kontribut koerenti minn oqsma ta' politika differenti, li jvarjaw minn politiki ta' riċerka, innovazzjoni, settorjali u industrijali sal-edukazzjoni, il-benesseri, il-kummerċ u l-impjiegi⁽³⁴⁾. L-aktar importanti huwa li strateġija tal-UE jeħtieġ li tikkomplementa – mhux tikkomprometti – l-interventi regolatorji ambizzjużi fejn dawn ikunu meħtieġa.

⁽²⁷⁾ Direttiva 2014/24/UE.

⁽²⁸⁾ Manwal tal-KE dwar ix-Xiri Ekoloġiku.

⁽²⁹⁾ Xiri Soċjali tal-KE.

⁽³⁰⁾ Avviż tal-KE – Gwida dwar l-Akkwist ta' Innovazzjoni, (2018).

⁽³¹⁾ Jiġifieri tibdil konkret fl-imġiba, għall-kuntrarju tar-rieda ddikjarata tan-nies li jbiddu l-imġiba (riċerka dwar dan tal-aħhar giet imqassra minn LE Europe et al. (2018).

⁽³²⁾ LE Europe, VVA Europe, Ipsos, ConPolicy u Trinomics (2018).

⁽³³⁾ Ara n-nota 1 f'qiegħ il-paġna.

⁽³⁴⁾ ŻEE.

4.7 Strateġija fil-livell tal-UE dwar il-konsum sostenibbli għandha tipprovdi qafas ambizzjuż għall-Istati Membri u għas-settur privat biex jindirizzaw kemm il-konsum domestiku kif ukoll il-konsum tas-settur pubbliku. Is-swieq mhux se jiksbu riżultati sostenibbli b'mod awtomatiku. Tinhtieg strateġija biex jinholqu l-kuntast regolatorju u d-direzzjoni strateġika li jwasslu għal inizjattivi ambizzjużi minn ta' quddiem kemm għall-prodotti kif ukoll għas-servizzi (peress li l-ekonomija tas-servizzi mhux bilfors tkun sostenibbli).

4.8 Strateġija tal-UE tkun ukoll parallela mat-talbiet mill-konsumaturi Ewropej biex l-UE tiżgura tibdil strutturali u l-holqien ta' infrastrutturi godda li jippermettu lill-konsumaturi jadottaw stili ta' hajja aktar sostenibbli ⁽³⁵⁾.

4.9 L-integrazzjoni tar-rwol tal-konsum fil-livell tal-UE tista' tgħin ukoll biex jiġu evitati effetti rebound u effetti ohra mhux previsti ta' politika riveduta u/jew ġdida u tappoġġja bidla kulturali fuq perjodu ta' żmien itwal fil-mod kif inqisu l-kunċett tas-suffiċjenza u r-rwol tal-konsum fil-kisba tal-Aġenda 2030.

4.10 Strateġija tal-UE dwar il-konsum sostenibbli għandha tinkludi miri għal tnaqqis assolut tal-impronta materjali tal-konsum Ewropew. Il-miri fil-livell tal-UE jistgħu jipprovdu direzzjoni, momentum u koerenza kemm għal livelli ohra ta' governanza kif ukoll għall-innovaturi privati u pubbliċi biex jgħinu biex tinkiseb l-ekonomija tal-benesseri ⁽³⁶⁾.

4.11 Barra minn hekk, l-aspett tal-gustizzja fl-użu tar-riżorsi huwa kruċjali u wiehed li ilu jiġu injorat fil-politika tal-UE ⁽³⁷⁾. Strateġija dwar il-konsum sostenibbli għandha tkun strateġija ċċentrata fuq il-persuni, bil-għan li tagħmel l-għażliet sostenibbli tal-konsumatur aċċessibbli, affordabbli u attraenti għal kulhadd. L-istrateġija għandha tagħti attenzjoni partikolari lill-impatt fuq il-popolazzjonijiet vulnerabbli u l-familji b'introjtu baxx. Il-gruppi soċjali b'nefqa għolja għandhom jiġu indirizzati wkoll kif xieraq.

4.12 Il-haddiema u l-bdiewa għandhom rwol ewlieni fil-promozzjoni tal-konsum sostenibbli peress li t-tnejn huma konsumaturi fl-aħħar tal-katina iżda wkoll produtturi fil-bidu tal-katina tal-provvista. Huwa essenzjali li l-politiki dwar il-konsum sostenibbli jinkludu għalhekk approċċ ibbilanċjat lejn il-kondivizjoni tal-valur fil-katina tal-valur u matulha, bhall-promozzjoni tal-pagi li jiggwarantixxu l-għajxien għall-haddiema u l-introjtu li jiggwarantixxi l-għajxien għall-bdiewa, kemm fl-UE kif ukoll fin-Nofsinar Globali, aktar milli jimmiraw esklużivament biex jinkisbu prezzijiet irħas fuq perjodu ta' żmien qasir għall-konsumaturi. Il-haddiema, it-trade unions, il-gruppi tal-bdiewa u l-organizzazzjonijiet tas-soċjetà ċivili jista' jkollhom ukoll rwol ewlieni fil-monitoraġġ tal-konformità tas-sostenibbiltà u l-istandards tad-drittijiet tal-bniedem fil-ktajjen tal-valur globali.

4.13 Il-bejgħ bl-imnut jista' jkollu rwol importanti wkoll fit-trawwim ta' konsum sostenibbli billi l-konsumaturi jiġu mbuttati lejn għażliet aktar tajbin għas-saħħa u aktar sostenibbli. F'dan is-settur, ta' min wiehed jinnota b'mod partikolari l-mudell ta' negozju kooperattiv tal-konsumatur minhabba l-forma intraprenditorjali speċifika tiegħu, li jqieghed il-figura tal-konsumatur-membru fil-qalba tal-istruttura tan-negozju u l-governanza demokratika tiegħu.

4.14 Strateġija tal-UE għandha tinkludi inizjattivi biex jiġu żgurati flussi ta' informazzjoni trasparenti u affidabbli biex jiġi appoġġjat il-konsum sostenibbli, bl-użu tal-opportunitajiet mahluqa minn soluzzjonijiet diġitali godda u emergenti. Dan jista' jappoġġja wkoll lill-kumpaniji li huma lesti li jinnovaw iżda attwalment m'għandhomx il-metriċi u d-data biex jippermettu valutazzjoni affidabbli tal-impatti ekoloġiċi u soċjali tal-konsum ta' kuljum. L-SMEs, in-negozji l-godda u l-kooperattivi, li huma innovaturi essenzjali u pjattaformi pilota, qed jiffaċċjaw din l-isfida b'mod partikolari. B'mod notevoli, l-UE għandha wkoll rwol importanti fl-armonizzazzjoni u l-verifika ta' asserzjonijiet ekoloġiċi magħmula fis-suq intern. Bhalissa, il-volum għoli ta' asserzjonijiet bħal dawn, b'diversi gradi ta' evidenza biex jappoġġjawhom, qed johloq konfużjoni u possibbiltà qed inaqqas il-fiducja tal-konsumatur fil-leġittimità ta' kwalunkwe waħda minn dawn l-asserzjonijiet. Għalhekk, il-KESE jilqa' b'sodisfazzjon l-ambizzjoni tal-Kummissjoni, fl-implimentazzjoni tas-CEAP il-ġdid, li tagħmel proposta leġislattiva bil-għan li tiżgura li l-kumpaniji jissostanzjaw l-asserzjonijiet ambjentali tagħhom.

4.15 Strateġija fil-livell tal-UE dwar il-konsum sostenibbli għandha tirrikonoxxi u trawwem sinerġiji ma' oqsma ohra ta' politika. Pereżempju, 45 % tal-emissjonijiet totali tal-karbonju tal-Ewropa jiġu minn kif nagħmlu u nużaw il-prodotti, u kif nipproduċu l-ikel ⁽³⁸⁾. Is-sistemi alimentari jistgħu jkunu s-sors ta' restawr u ta' reziljenza msahħa, jekk l-ikel jitkabbar, jiġi pproċessat u kkonsmat b'mod differenti. Dan kważi ċertament ifisser it-tagħlif kif xieraq lill-ispeċi, u li l-konsumaturi jikkonsmaw dieta bbilanċjata b'anqas laħam. Dan għandu gwadanji kemm klimatiki kif ukoll għas-saħħa ⁽³⁹⁾. Il-konsum u d-domanda għandhom rwol kruċjali fil-kapaċità tagħna li nnaqqsu l-emissjonijiet ta' gassijiet b'effett ta' serra. Bl-istess

⁽³⁵⁾ BEUC (2020).

⁽³⁶⁾ ĠU C 106, 31.3.2020, p. 1.

⁽³⁷⁾ Rijnhout, Stoczkiewicz, Bolger (2018).

⁽³⁸⁾ Ellen MacArthur Foundation (2019).

⁽³⁹⁾ ĠU C 190, 5.6.2019, p. 9.

mod, l-isfida ewlenija biex jiġu indirizzati t-telf tal-bijodiversità u d-degradazzjoni tal-ekosistemi fl-Ewropa hija l-istil ta' hajja tagħna li nikkonsmaw aktar riżorsi minn dak li tista' toffri l-pjaneta ⁽⁴⁰⁾. Il-KESE jtenni wkoll t-talba tiegħu biex jiġu rikonoxxuti d-drittijiet tan-natura sabiex tiġi żgurata parità mad-drittijiet tal-individwi u tal-korporazzjonijiet ⁽⁴¹⁾.

5. Mill-vizzjoni għall-implimentazzjoni – Opportunitajiet għal azzjoni fil-livell tal-UE u tal-Istati Membri

5.1. Fil-kuntest tal-irkupru ta' wara l-COVID, il-KESE jstieden lill-Kummissjoni, lill-Parlament u lill-Istati Membri biex jaħdmu mill-qrib mal-KESE fuq l-iżvilupp ta' programm sostanzjali u kkoordinat ta' politiki integrati li se jgħinu lill-Ewropa "tibni mill-ġdid aħjar" u tohloq il-kundizzjonijiet għal strategija komprensiva tal-UE għall-konsum sostenibbli. Il-pjani għall-irkupru ekoloġiku għandhom jagħtu bidu għall-bidla sistemika meħtieġa fil-mobilità, in-nutrizzjoni, l-akkomodazzjoni, id-divertiment, is-sistemi tal-enerġija u l-gruppi ta' prodotti b'impatt għoli ⁽⁴²⁾, filwaqt li jagħtu harsa lejn l-impatt tal-konsum tal-UE kemm fl-UE kif ukoll fin-Nofsinar Globali. Il-proposti li ġejjin huma offruti bhala l-punt ta' tluq għal dan l-eżerċizzju.

5.2 Strumenti legali jew regolatorji

5.2.1 L-introduzzjoni ta' normi għall-prodotti (regolamentazzjoni) u projbizzjonijiet fuq il-prodotti (projbizzjonijiet) li jrawmu s-sostenibbiltà, jiġifieri dawk li jippromovu l-longevità tal-prodott. Il-KESE kien minn ta' quddiem u diġà appella għal projbizzjoni totali tal-obsolenza pjanata fl-Opinjoni tiegħu tal-2013 ⁽⁴³⁾ dwar it-tul tal-hajja tal-prodotti u l-informazzjoni għall-konsumatur, u f'Opinjonijiet sussegwenti. Jenfasizza li jkun utli li tiġi implimentata sistema li tiggarantixxi hajja minima għall-prodotti mixtrija. Rapport reċenti mhejji mill-Kumitat IMCO tal-PE jimxi fl-istess direzzjoni ⁽⁴⁴⁾. F'dan il-kuntest, għandhom jiġu kkunsidrati wkoll l-implikazzjonijiet taż-żieda tal-kummerċ elettroniku, pereżempju matul il-kriżi tal-COVID.

5.2.2 Il-projbizzjoni ta' Prattiki Kummerċjali Inġusti (UTPs), mhux biss fil-ktajjen tal-provvista alimentari, kif sar mid-Direttiva l-ġdida kontra l-UTPs fil-ktajjen tal-provvista ⁽⁴⁵⁾ alimentari, iżda wkoll f'setturi oħra, bħat-tessuti, bl-għadd ta' UTPs mifruxa hafna, aggravati mill-kriżi tal-COVID-19 ⁽⁴⁶⁾. Il-KESE jitlob li jkun hemm implimentazzjoni bbilancjata tad-Direttiva dwar il-UTP sabiex jiġi evitat li jiġu protetti l-manifatturi ta' ditti l-kbar li qed jużaw hażin is-setgħa ta' negozjar tagħhom sabiex jiġeneraw margnijiet ġenerużi ta' profitt.

5.2.3 Id-dritt tal-kompetizzjoni. L-ghoti ta' permess għal negozjar kollettiv bejn il-fornituri u x-xerrejja fuq il-prezz (u l-kundizzjonijiet tal-konsenja) ta' komoditajiet essenzjali, speċifikament fl-interfaċċi li juru differenzi kbar fil-livelli ta' koncentrazzjoni ta' elementi suċċessivi fil-katina tal-valur (pereżempju fornituri fframmentati kontra xerrejja kkoncentrati). Fir-reviżjoni li għaddejjha bhalissa mill-KE tal-Linji Gwida dwar il-Ftehim Orizzontali, għandha tiddaħhal mill-ġdid taqsima dwar il-ftehimiet settorjali ta' sostenibbiltà, skont il-mudell stabbilit fit-taqsima dwar il-ftehimiet ambjentali fil-Linji Gwida preċedenti tal-2001 ⁽⁴⁷⁾, u l-adattament tagħhom għall-kuntest attwali, inkluż il-kunsiderazzjoni li tingħata lill-Patt Ekoloġiku Ewropew, il-Ftehim ta' Pariġi u l-SDG 12.

5.2.4 Ir-regoli tal-kummerċ. Il-klawżoli soċjali u ambjentali fil-ftehimiet kummerċjali jsiru infurzabbli, b'sanzjonijiet (bħal tariffi miżjudi mmirati, li jkunu mmirati lejn setturi strateġiċi, bl-esklużjoni ta' setturi fejn l-impożizzjoni ta' tariffi tista' twassal għal aktar faqar fl-LDCs) f'każ ta' nuqqas ta' konformità.

5.2.5 Ir-responsabbiltà korporattiva. Id-dmir obligatorju ta' viġilanza ghax-xerrejja tul il-katina kollha tal-provvista tagħhom (johloq obbligu) għal ktajjen tal-provvista sostenibbli bhala parti mill-iżgurar tar-responsabbiltà korporattiva. Minflok approċċ ta' "lista ta' kontroll", il-kumpaniji għandhom jeżaminaw mill-ġdid il-prattiki tax-xiri tagħhom, kif irrakkomandat mill-OECD ⁽⁴⁸⁾, u jintrabtu b'liġijiet aktar stretti dwar il-kontroll tal-lobbjar. Għandha tittiehed azzjoni kontra l-greenwashing.

⁽⁴⁰⁾ Gerritsen, E. u Underwood, E. (2019) What the Green Deal means for Europe's biodiversity (Xi jfisser il-Patt Ekoloġiku għall-bijodiversità Ewropea). Allen, B. u Charveriat, C. (2018) A meaty challenge (Sfida mlahhma). IEEP, Brussell (mhux disponibbli bil-Malti).

⁽⁴¹⁾ ĠU C 81, 2.3.2018, p. 22.

⁽⁴²⁾ IEEP & FEPS.

⁽⁴³⁾ ĠU C 67, 6.3.2014, p. 23.

⁽⁴⁴⁾ Rapport tal-IMCO.

⁽⁴⁵⁾ ĠU C 440, 6.12.2018, p. 165.

⁽⁴⁶⁾ Rapporti mill-OECD, is-soċjetà ċivili u t-trade unions.

⁽⁴⁷⁾ ĠU C 3, 6.1.2001, p. 2.

⁽⁴⁸⁾ OECD Due Diligence Guidance for Responsible Supply Chains in the Garment and Footwear Sector (Il-Gwida tal-OECD dwar id-Diligenza Dovuta għal Ktajjen tal-Provvista Responsabbli fis-Settur tal-Ftejjeg u taż-Żraben) (mhux disponibbli bil-Malti).

5.2.6 L-użu obligatorju ta' għodda standard għat-traċċar u r-rintraċċar ta' informazzjoni dwar l-operazzjonijiet imwettqa tul il-katina tal-valur – min, meta, fejn, fliema kundizzjonijiet soċjali u ambjentali (tagħti l-mezzi tekniċi biex jiġi ssodisfat l-obbligu). Is-soċjetà ċivili u t-trade unions għandhom ikunu involuti fl-iżvilupp u l-monitoraġġ tal-istandards ambjentali u soċjali.

5.3 *Strumenti ekonomiċi u finanzjarji*

5.3.1 It-trasferiment tat-taxxa minn fuq ix-xogħol għal fuq l-użu ta' riżorsi. L-użu tar-reviżjoni li għaddeja bhalissa tar-Regolament dwar il-VAT biex jiġu pprovduti kriterji ċari dwar kif l-Istati Membri jistgħu jintroduċu rati mnaqqsa tal-VAT għal prodotti manifatturati b'mod sostenibbli u għal servizzi li jistgħu jnaqqsu l-impatti negattivi tal-konsum, bħas-servizzi ta' tiswija jew ta' kondivżjoni. Il-promozzjoni ta' miżuri li jipprevjenu l-kompetizzjoni fiskali u "għirja lejn l-iktar livell baxx" fost l-Istati Membri u tassazzjoni aktar ġusta tas-setturi u l-kapital l-aktar profittabbli.

5.3.2 Principju ta' min inigges ihallas (PPP). Il-KE bdiet tiegħu l-approċċ tal-internalizzazzjoni ta' effetti esterni b'aktar serjetà, pereżempju billi rrikonoxxiet li l-enerġiji rinnovabbli huma żvantaġġjati sakemm l-ispejjeż esterni tar-riżorsi fossili ma jkunux riflessi bis-shiħ fil-prezz tas-suq jew jippruvaw jimplementaw il-principju ta' min inigges ihallas fis-settur tat-trasport. Sadanittant, għandu jiġi rikonnoxxut li dawn l-approċċi qed jirrikonċiljaw id-dimensjoni ekoloġika mad-dimensjoni ekonomika tas-sostenibbiltà, iżda ma jinkorporawx id-dimensjoni soċjali⁽⁴⁹⁾.

5.3.3 L-akkwist pubbliku ġust u ekoloġiku (APE). Il-mira tal-SDG 12.7 issemmi l-importanza li wiehed johroġ bi pjani ta' azzjoni dwar l-akkwist pubbliku sostenibbli. Diversi azzjonijiet nazzjonali dwar il-principji gwida tan-NU dwar il-pjani tad-Drittijiet tal-Bniedem jirreferu għall-akkwist pubbliku, u jeżistu diversi Prattiki tajbin fil-livell nazzjonali. Pereżempju, id-Danimarka rat it-tranzizzjoni fil-kċejjen pubbliċi tagħha lejn livell għoli ta' prodotti organiċi, fejn jitqiesu r-restrizzjonijiet baġitarji. L-ICLEI bhalissa qed jippromovi inizjattiva biex isir sforz għall-akkwist tal-ikel sostenibbli obligatorju u progressiv fl-iskejjel u l-kindergartens Ewropej kollha. Fis-CEAP il-ġdid, il-KE habbet li x-xerrejja pubbliċi se jkunu mħegġa jiehdu sehem fl-inizjattiva "Xerrejja Pubbliċi għall-Klima u l-Ambjent" li se tlaqqa' flimkien xerrejja impenjati fl-implimentazzjoni tal-APE. Il-KESE jistieden lill-KE tinkludi kriterji usa' ta' sostenibbiltà, bhall-kunsiderazzjonijiet soċjali u tal-kummerċ ġust. Il-KESE jappoġġja wkoll il-pjani tal-KE li tipproponi kriterji u miri minimi obligatorji għall-APE fil-leġislazzjoni settorjali, u li r-rappurtar obligatorju jsir b'mod gradwali sabiex jiġi mmonitorjat l-użu tal-APE.

5.3.4 Politiki ta' kooperazzjoni għall-iżvilupp li jappoġġjaw il-biedja fuq skala żgħira, l-SMEs u l-kooperattivi tal-konsumaturi.

5.4 *Strument volontarju jew ibbażat fuq l-informazzjoni*

5.4.1 It-tikkettar tal-prodotti jista' jgħin biex jiżdedu l-isforzi ta' sostenibbiltà ta' ċerti kumpaniji, iżda t-tikketti m'għandhom qatt jintużaw bħala skuża biex ma jiġux irregolati l-imġiba u l-prattiki li mhumiex aċċettabbli. Pereżempju, waħda mill-opzjonijiet li qed tiġi kkunsidrata mill-KE bħala segwitu għall-komunikazzjoni tal-UE dwar it-tishih tal-azzjoni tal-UE għall-protezzjoni u r-restawr tal-foresti tad-dinja hija l-istabiliment ta' tikketta "hielsa mid-deforestazzjoni". Madankollu, dan jista' jwassal għall-perċezzjoni li l-UE fil-fatt qed tittollera prodotti fis-suq tal-UE li mhumiex favur il-foresti, li jista' johloq konfużjoni kbira. Il-KESE jitlob lill-KE biex tkompli tiżviluppa t-tikketti eżistenti ta' eċċellenza ambjentali li jkopru ċ-ċiklu kollu tal-ħajja, bhall-Ekotikketta tal-UE, u testendihom biex ikopru d-dimensjoni soċjali. B'mod partikolari, l-implimentazzjoni ta' sistema ta' tikkettar ċara dwar l-oriġini u l-mezzi tal-produzzjoni tiffaċilita l-għażliet tal-konsumaturi⁽⁵⁰⁾.

5.4.2 Inizjattivi minn isfel għal fuq u governanza f'diversi livelli. Id-decentralizzazzjoni tal-azzjoni fil-livell lokali permezz ta' atturi fdati, bhall-amministrazzjonijiet u l-assocjazzjonijiet tal-bliet, hija mod effettiv kif jitfasslu l-azzjonijiet lokali, filwaqt li joqorbu aktar lejn iċ-ċittadini u li jiġu involuti b'mod sinifikanti. Hemm għadd dejjem jikber ta' awtoritajiet lokali li għandhom strateġiji serji ta' sostenibbiltà, li l-KE tincentiva permezz ta' għotjiet bhall-Belt Kapitali Ekoloġika tal-Ewropa, il-Ftehim dwar il-Bliet Ekoloġiċi jew il-Bliet tal-UE għall-Premju Bliet tal-UE għal Kummerċ Ġust u Etiku. Dawn il-mudelli u x-xejriet x'aktarx jiġu influwenzati mir-reazzjonijiet attwali għall-kriżi tal-COVID-19. L-interventi pilota f'kuntesti tal-ħajja reali jistgħu jkunu strumentali hafna biex jinfurmaw it-tfassil u l-implimentazzjoni tal-istrateġija tal-UE dwar il-konsum sostenibbli u għalhekk għandhom ikunu appoġġjati.

⁽⁴⁹⁾ ĠU C 47, 11.2.2020, p. 30

⁽⁵⁰⁾ ĠU C 190, 5.6.2019, p. 9.

5.4.3 Reklamar u kummerċjalizzazzjoni. Ir-rwol tar-reklamar u l-kummerċjalizzazzjoni għandu jiġi indirizzat ukoll, bil-għan li ssir bidla mill-orjentazzjoni konsumerista qawwija tagħhom u ssir enfasi fuq id-durabbiltà tal-prodotti u l-possibbiltà ta' użu għdid filwaqt li jiġi proġbit ir-reklamar qarrieqi.

5.4.4 L-edukazzjoni. Għandhom jitressqu proposti biex l-edukazzjoni dwar il-konsum sostenibbli tiġi inkorporata fil-kurrikuli tal-iskejjel minn età bikrija u biex jithegġu inizjattivi ta' edukazzjoni fis-settur privat (pereżempju dawk promossi mill-kooperattivi tal-konsumatur), biex jitrawmu l-involviment taċ-ċittadini u l-bidla kulturali.

Brussell, it-18 ta' Settembru 2020.

Luca JAHIER
Il-President
tal-Kumitat Ekonomiku u Soċjali Ewropew
